

11.00 a.m.]

ശ്രീ. മോൻസ് ജോസഫ്: സർ, കൊടകര കഴൽപ്പണക്കേസിൽ യഥാർത്ഥ പ്രതികളെയെല്ലാം നിയമത്തിന്റെ മുന്നിൽ കൊണ്ടുവരാൻ കഴിയുംവിധത്തിൽ സർക്കാർ നിലപാട് സ്വീകരിക്കേണ്ടതായിരുന്നു. പ്രതികൾ സാക്ഷികളായി മാറുകയും കേസ് അട്ടിമറിക്കാനും നിസ്സാരവൽക്കരിക്കാനുമിടയാക്കുകയും ചെയ്യുന്ന സ്ഥിതിവിശേഷമാണ് ഉണ്ടായിരിക്കുന്നത്. ഗുരുതരമായ ഈ സാഹചര്യം സഭാ നടപടികൾ നിർത്തിവെച്ച് ചർച്ച ചെയ്യേണ്ടതായിരുന്നു. അതിന് ഗവൺമെന്റ് തയ്യാറാകാത്തതിൽ പ്രതിഷേധിച്ചുകൊണ്ട് ഞാൻ വാക്ക് ഔട്ട് ചെയ്യുന്നു.

(ഗവൺമെന്റ് നിലപാടിൽ പ്രതിഷേധിച്ച് ശ്രീ. മോൻസ് ജോസഫ് സഭ വിട്ട് പുറത്തുപോയി).

ശ്രീ. അനൂപ് ജേക്കബ്: സർ, കവർച്ചാക്കേസ് മാത്രമല്ല, സാമ്പത്തിക കുറ്റകൃത്യവും കൂടി ഇതിനകത്തുണ്ടെന്നുള്ളതുകൊണ്ടാണ് കേന്ദ്ര ഏജൻസികളുടെ അന്വേഷണം പ്രമേയാവതാരകൻ, യു.ഡി.എഫ് മുന്നോട്ടുവെച്ചത്. ഇതുസംബന്ധിച്ച് പോലീസിന്റെയും കേന്ദ്ര ഏജൻസികളുടെയും അന്വേഷണം നടക്കണം. യഥാർത്ഥ പ്രതികൾ രക്ഷപ്പെടാനുള്ള സാഹചര്യം ഇവിടെയുണ്ടാകുന്നുവെന്നതാണ് ഞങ്ങൾ ചൂണ്ടിക്കാട്ടുന്നത്. ഈ വിഷയം ചർച്ച ചെയ്യാത്തതിൽ പ്രതിഷേധിച്ച് ഞാൻ വാക്ക് ഔട്ട് ചെയ്യുന്നു.

(ഗവൺമെന്റ് നിലപാടിൽ പ്രതിഷേധിച്ച് ശ്രീ. അനൂപ് ജേക്കബ് സഭ വിട്ട് പുറത്തുപോയി).

സഭ വിട്ട് പുറത്തുപോയ പ്രതിപക്ഷാംഗങ്ങൾ അൽപ്പസമയത്തിനുശേഷം വീണ്ടും ഹാജരായി.)

#### IV ശ്രദ്ധ ക്ഷണിക്കൽ

##### (1) ഭൂപതിവ് ചട്ടം ഭേദഗതി ചെയ്യൽ

ശ്രീ. എം. എം. മണി: സർ, ഇടുക്കി ജില്ലയിലെ മൂന്നാർ അടക്കമുള്ള 8 വില്ലേജുകളിലെ നിർമ്മാണ പ്രവർത്തനങ്ങളിൽ ചില നിയന്ത്രണങ്ങൾ ഏർപ്പെടുത്തണമെന്ന് ബഹുമാനപ്പെട്ട ഹൈക്കോടതി ഉത്തരവിറക്കിയിരുന്നു. അതിന്റെ അടിസ്ഥാനത്തിൽ കഴിഞ്ഞ സർക്കാർ 8 വില്ലേജുകളിൽ ചില നിയന്ത്രണങ്ങൾ കൊണ്ടുവരാൻ തീരുമാനിച്ചു. അതിനെതിരെ ഒരു കോൺഗ്രസ്സ് പ്രവർത്തക ഹൈക്കോടതിയിൽ കേസ് കൊടുത്തു. ഈ സഭയിലെ മൂവാറ്റുപുഴ മെമ്പറാണ് ആ കേസ് വാദിച്ചത്. മൂന്നാറിലെ കേസിൽ ഹൈക്കോടതി എടുത്ത തീരുമാനം കേരളം

മുഴുവൻ നടപ്പാക്കാൻ ഉത്തരവിറക്കി. സംസ്ഥാന ഗവൺമെന്റ് അതിനെതിരെ സുപ്രീംകോടതിയിൽ അപ്പീൽ നൽകി. ആ കേസിലും മുവാറ്റുപുഴ മെമ്പറും ബഹുമാനപ്പെട്ട പി. ചിദംബരവുമാണ് ഗവൺമെന്റിനെതിരെ വാദിച്ചത്. ഹൈക്കോടതി വിധി സുപ്രീംകോടതി അംഗീകരിച്ചു. ഫലത്തിൽ അതിപ്പോൾ കേരളമൊട്ടാകെ സങ്കീർണ്ണമായ പ്രശ്നം സൃഷ്ടിച്ചിരിക്കുകയാണ്.

1964-ലെ ഭൂപതിവ് ചട്ട പ്രകാരം പട്ടയം നൽകിയ ഭൂമി വീടുവച്ച് താമസിക്കാനും കൃഷി ചെയ്യാനും മാത്രമേ ഉപയോഗിക്കാവൂ എന്നാണ് വ്യവസ്ഥ. ഈ നിയമം നിലവിൽ വന്നിട്ട് 57 വർഷം കഴിഞ്ഞു. കേരളത്തിലുടനീളം വലിയ മാറ്റങ്ങൾ വന്നിട്ടുണ്ട്. പ്രസ്തുത ഭൂമിയിൽ നിർമ്മാണ പ്രവർത്തനവും കാർഷികേതര പ്രവർത്തനവുമൊക്കെ നടന്നിട്ടുണ്ട്. ഇപ്പോൾ സുപ്രീംകോടതി വിധിയുടെ അടിസ്ഥാനത്തിൽ ഇടുക്കി ജില്ലയിൽ മാത്രമല്ല, മറ്റ് ജില്ലകളിലും ഉദ്യോഗസ്ഥർ നടപടി സ്വീകരിച്ചു വരികയാണ്. ഈ സാഹചര്യത്തിൽ 1964-ലെ ഭൂപതിവ് ചട്ടം ഭേദഗതി ചെയ്ത് ഇന്നത്തെ പ്രതിസന്ധിക്ക് പരിഹാരം കാണണം. മൂന്നാറിലെ 8 വില്ലേജുകളിൽ ഉദ്ദേശിച്ച കാര്യങ്ങൾ കേരളം മുഴുവൻ നടപ്പാക്കുന്ന തരത്തിൽ മാറ്റിയതിൽ ഈ സഭയിലെ അംഗത്തിനും കേസുകൊടുത്തവർക്കും വലിയ പങ്കുണ്ട്. ഇക്കാര്യത്തിൽ ആവശ്യമായ നിയമഭേദഗതി വരുത്തുമെന്ന് ബഹുമാനപ്പെട്ട മുഖ്യമന്ത്രി വ്യക്തമാക്കിയിട്ടുണ്ട്. റവന്യൂ വകുപ്പ് ആയതിന് ആവശ്യമായ നടപടികൾ സ്വീകരിക്കുമോ എന്നാണ് എന്റെ ചോദ്യം.

റവന്യൂ-ഭവനനിർമ്മാണ വകുപ്പുമന്ത്രി (ശ്രീ. കെ. രാജൻ): സർ, 1964-ലെ കേരള ഭൂപതിവ് ചട്ടങ്ങളിലെ ചട്ടം (4) പ്രകാരം സ്വന്തമായി കൃഷിക്കും താമസത്തിനും സമീപവസ്തുവിന്റെ ഗുണകരമായ ഉപയോഗത്തിനുമായി ഭൂമി പതിച്ചുനൽകാവുന്നതാണ്. ചട്ടം (8)-ലെ ഉപചട്ടം (2) പ്രകാരം പതിച്ചുകിട്ടിയ ഭൂമി പതിച്ചുനൽകിയ ആവശ്യത്തിനതന്നെ ഉപയോഗിക്കേണ്ടതുണ്ട്. അപ്രകാരം ഉപയോഗിച്ചില്ലെങ്കിൽ ഉപചട്ടം (3) പ്രകാരം പതിവ് റദ്ദ് ചെയ്യാവുന്നതുമാണ്. നിലവിലെ ചട്ടമനുസരിച്ച് ഈ വ്യവസ്ഥകൾ സംസ്ഥാനത്തിന് പൊതുവിൽ ബാധകമാണ്. ഇടുക്കി ജില്ലയിലെ കെ.ഡി.എച്ച്., പള്ളിവാസൽ, ആനവിരട്ടി, വെള്ളത്തുവൽ, ചിന്നക്കനാൽ, ശാന്തൻപാറ, ബൈസൺവാലി, ആനവിലാസം എന്നീ 8 വില്ലേജുകൾ അടങ്ങുന്ന മൂന്നാർ പ്രദേശത്ത് കാർഷികാവശ്യങ്ങൾക്കായി പതിച്ചുകൊടുത്ത ഭൂമിയിൽ വ്യാപകമായ നിർമ്മാണ പ്രവർത്തനങ്ങൾ നടന്ന സാഹചര്യത്തിൽ മൂന്നാർ പ്രദേശത്ത് റവന്യൂ വകുപ്പിന്റെ എൻ.ഒ.സി. ഇല്ലാതെ യാതൊരു നിർമ്മാണ പ്രവർത്തനവും നടക്കുന്നില്ലെന്ന് ഉറപ്പുവരുത്തേണ്ടതാണെന്ന് WP(C) 1801/2010 എന്ന കേസിൽ 21-1-2010-ലെ ഇടക്കാല ഉത്തരവിൽ ബഹുമാനപ്പെട്ട ഹൈക്കോടതി നിർദ്ദേശിച്ചിരുന്നു. തുടർന്ന്

9-6-2016, 1-8-2016 എന്നീ തീയതികളിലെ ഇടുക്കി ജില്ലാ കളക്ടറുടെ സർക്കുലർ പ്രകാരം മൂന്നാർ പ്രദേശത്തെ നിർമ്മാണ പ്രവർത്തനങ്ങൾക്ക് റവന്യൂ വകുപ്പിന്റെ എൻ.ഒ.സി. നിർബന്ധമാക്കിയിട്ടുണ്ട്. ബഹുമാനപ്പെട്ട ഹൈക്കോടതി 25-6-2020-ൽ 17983/2019 നമ്പർ കേസ്സിലേക്ക് പുറപ്പെടുവിച്ച ഉത്തരവിൽ റവന്യൂ വകുപ്പ് നൽകുന്ന കൈവശ സർട്ടിഫിക്കറ്റുകളിൽ ഭൂമി എന്ത് ആവശ്യത്തിനാണ് പതിച്ചു നൽകിയതെന്ന് വ്യക്തമാക്കണമെന്ന് നിർദ്ദേശിച്ചിട്ടുണ്ട്. ഇതിനെതിരെ സംസ്ഥാന സർക്കാർ ബഹുമാനപ്പെട്ട സുപ്രീംകോടതി മുമ്പാകെ ഫയൽ ചെയ്ത SLP No.10774-10788/2020, 19-11-2020-ൽ തള്ളി ഉത്തരവായിട്ടുണ്ട്. മൂന്നാർ പ്രദേശത്ത് എൻ.ഒ.സി. ഇല്ലാതെയും മറ്റും നടത്തിയിട്ടുള്ള നിർമ്മാണ പ്രവർത്തനങ്ങൾ വ്യവസ്ഥകൾക്ക് വിധേയമായി ക്രമവൽക്കരിക്കുന്നതിന് സർക്കാർ നയപരമായ തീരുമാനമെടുക്കുകയും 22-8-2019-ലെ സ.ഉ.(കൈ.) നമ്പർ 269/2019/റവ. പ്രകാരം ഉത്തരവ് പുറപ്പെടുവിടുകയും ചെയ്തിട്ടുണ്ട്. ബഹുമാനപ്പെട്ട സുപ്രീംകോടതി SLP (Special Leave Petition) തള്ളിയ സാഹചര്യത്തിൽ പ്രസ്തുത ഉത്തരവ് നടപ്പാക്കുന്നത് സംബന്ധിച്ച് 25-11-2020-ൽ ബഹുമാനപ്പെട്ട മുഖ്യമന്ത്രിയുടെ അദ്ധ്യക്ഷതയിൽ യോഗം ചേർന്നിരുന്നു. 1964-ലെ ഭൂപതിവ് ചട്ടപ്രകാരം പതിച്ചുനൽകിയ 15 സെന്റിന താഴെയുള്ള പട്ടയഭൂമിയിൽ ഉപജീവനാവശ്യത്തിനാമാത്രം ഉപയോഗിക്കുന്ന 1500 ചതുരശ്ര അടിക്കുതാഴെ തറ വിസ്തീർണ്ണമുള്ള കെട്ടിടം മാത്രമാണുള്ളതെങ്കിൽ അപേക്ഷകനോ അപേക്ഷകനെ ആശ്രയിച്ചു കഴിയുന്നവർക്കോ മറ്റൊരിടത്തും ഭൂമിയില്ലെന്ന് തെളിയിക്കുന്ന പക്ഷം അപ്രകാരമുള്ള നിർമ്മാണ പ്രവർത്തനങ്ങളും 21-1-2010-ലെ ബഹുമാനപ്പെട്ട ഹൈക്കോടതി ഉത്തരവിനുശേഷം നിർത്തി വയ്ക്കപ്പെട്ട ഇൾപ്പെടെ 22-8-2019-ലെ ഉത്തരവ് തീയതി വരെയുള്ള നിർമ്മാണ പ്രവർത്തനങ്ങളും വ്യവസ്ഥകൾക്ക് വിധേയമായി ക്രമവൽക്കരിക്കുന്നതിനാവശ്യമായ ചട്ടഭേദഗതി വരുത്താനുള്ള നടപടി സ്വീകരിച്ചുവരികയാണ്. WP(C) 1801/2010 ബഹുമാനപ്പെട്ട ഹൈക്കോടതിയുടെ പരിഗണനയിലായതിനാൽ ചട്ട ഭേദഗതിക്ക് കോടതിയുടെ അനുമതി വാങ്ങണമെന്ന് നിയമവകുപ്പ് ഉപദേശം നൽകിയിട്ടുണ്ട്. അക്കാര്യംകൂടി പരിശോധിച്ച് ആവശ്യമായ നടപടി സ്വീകരിക്കുന്നതാണ്.

ശ്രീ. എം. എം. മണി: സർ, കേരളത്തിലെ എല്ലാ ജില്ലകളിലും 1964-ലെ ചട്ട ലംഘനം നടന്നിട്ടുണ്ട്. പട്ടയ ഭൂമിയിൽ വീടുവച്ച് താമസിക്കലും കൃഷിയും മാത്രമല്ല, കാർഷികേതര ആവശ്യങ്ങൾക്കുള്ള നിർമ്മാണ പ്രവർത്തനവും നടന്നിട്ടുണ്ട്. ഇപ്പോൾ സുപ്രീംകോടതി വിധി നടപ്പാക്കാൻ ശ്രമിച്ചാൽ സങ്കീർണ്ണമായ പ്രശ്നങ്ങളായിരിക്കും ഉണ്ടാകാൻ പോകുന്നതെന്ന കാര്യം ഞാൻ ഈ അവസരത്തിൽ ഉത്കണ്ഠാപൂർവ്വം സഭയുടെ ശ്രദ്ധയിൽപ്പെടുത്താൻ ആഗ്രഹിക്കുകയാണ്. 1964-ലെ ഭൂപതിവ് ചട്ടം ഭേദഗതി ചെയ്യുകയാണ് ഇതിന് ഉചിതമായ മാർഗ്ഗമെന്നാണ് കരുതുന്നത്.

ശ്രീ. കെ. രാജൻ: സർ, അങ്ങയുടെ നിർദ്ദേശം ലഭിച്ചിട്ടുണ്ട്. നിലവിലുള്ള ചട്ടങ്ങളുടെയും നിയമങ്ങളുടെയും അടിസ്ഥാനത്തിലാണ് സഭയ്ക്ക് കാര്യങ്ങൾ തീരുമാനിക്കാനാവുന്നത്. അക്കാരുത്തിൽ എല്ലാവരുടെയും അഭിപ്രായം പരിശോധിച്ചും നിയമവകുപ്പിന്റെ അഭിപ്രായം തേടിയും എന്താണ് ചെയ്യാൻ കഴിയുക എന്ന് ഗൗരവമായി പരിശോധിക്കുന്നതാണ്.

## (2) കോവിഡ് വാക്സിനേഷൻ

ശ്രീ. സനീഷ്കുമാർ ജോസഫ്: സർ, രാജ്യത്തെ മറ്റ് സംസ്ഥാനങ്ങൾ അഭിമുഖീകരിക്കാത്തവിധം കോവിഡ് കേരളത്തെ സങ്കീർണ്ണമായ പ്രതിസന്ധിയിലാക്കിയിരിക്കുന്നു. രാജ്യത്തെ ഏറ്റവും ഉയർന്ന രോഗസ്ഥിരീകരണ നിരക്ക് കേരളത്തിലാണ്. രണ്ടാം തരംഗത്തിന്റെ ഭാഗമായുള്ള രോഗവ്യാപനത്തോട് ഇപ്പോഴും കറഞ്ഞിട്ടില്ല. കഴിഞ്ഞ ദിവസത്തെ കണക്കുകൾ പ്രകാരം രാജ്യത്ത് റിപ്പോർട്ട് ചെയ്ത 39742 കോവിഡ് കേസുകളിൽ 17466 എണ്ണവും കേരളത്തിൽ നിന്നാണ്. 535 കോവിഡ് മരണങ്ങളിൽ 66-ഉം കേരളത്തിൽ നിന്നാണ്. ടെസ്റ്റ് പോസിറ്റിവിറ്റി നിരക്ക് ഒരാഴ്ചയിലേറെയായി 11 ശതമാനത്തിന് മുകളിലാണ്. കേരളത്തിൽ ആകെ റിപ്പോർട്ട് ചെയ്യപ്പെട്ട മരണം 16035 ആണ്. 140276 പേർ ചികിത്സയിലാണ്. പ്രധാനമന്ത്രി വിളിച്ച കക്ഷിനേതാക്കളുടെ യോഗത്തിലെ കണക്കുകൾപ്രകാരം കോവിഡ് വാക്സിനേഷനിൽ കേരളം ദേശീയ ശരാശരിക്ക് പിന്നിലാണെന്ന് കഴിഞ്ഞദിവസം മാധ്യമങ്ങൾ റിപ്പോർട്ട് ചെയ്തിരുന്നു. വാക്സിനേഷൻ ശരാശരിയുടെ കാര്യത്തിൽ കേരളം രാജ്യത്ത് 23-ാം സ്ഥാനത്താണ്. മുന്നണിപ്പോരാളികളിലെ ആദ്യ ഡോസ് വാക്സിനേഷന്റെ ദേശീയ ശരാശരി 91 ശതമാനവും കേരളത്തിൽ 74 ശതമാനവുമാണ്. രണ്ടാം ഡോസ് വാക്സിനേഷന്റെ കാര്യത്തിൽ ദേശീയ ശരാശരി 83 ശതമാനവും കേരളത്തിൽ ഇത് വെറും 60 ശതമാനവുമാണെന്നാണ് റിപ്പോർട്ട് ചെയ്യപ്പെട്ടിട്ടുള്ളത്. യുവാക്കളുടെ വാക്സിനേഷനിലും കേരളം വളരെ പിന്നിലാണ്. 18-നും 45-നും മധ്യേ പ്രായമുള്ളവരുടെ വാക്സിനേഷന്റെ കാര്യത്തിൽ ദേശീയ ശരാശരി 21 ശതമാനമാണെങ്കിൽ കേരളത്തിൽ 16 ശതമാനം മാത്രമാണ്. കേരളം തങ്ങൾക്ക് ലഭ്യമായ വാക്സിൻപോലും ഉപയോഗിച്ചിട്ടില്ലെന്നാണ് കേന്ദ്ര ആരോഗ്യ മന്ത്രാലയം വ്യക്തമാക്കുന്നത്. വാക്സിൻ ലഭ്യതക്കുറവിനെക്കുറിച്ച് നിരന്തരം പരാതി ഉന്നയിക്കുന്ന സംസ്ഥാനമാണ് കേരളം. വാക്സിൻ ദൗർലഭ്യംമൂലം സംസ്ഥാനത്ത് വാക്സിനേഷൻ പ്രക്രിയ താളംതെറ്റുമെന്ന ആശങ്ക ലോക്സഭയിൽ അറിയിച്ച എം.പി.മാരായ ശ്രീ. ടി. എൻ. പ്രതാപൻ, ശ്രീ. ഹൈബി ഈഡൻ എന്നിവരോട് കോവിഡ് പ്രതിരോധത്തിനായി കേന്ദ്രം അനുവദിച്ച പത്ത് ലക്ഷം ഡോസ് വാക്സിൻ കേരളം ഉപയോഗിച്ചിട്ടില്ലെന്നും കൈവശമുള്ള വാക്സിൻ ഡോസുകൾ ഉപയോഗിച്ചുകഴിയുന്ന മുറയ്ക്ക് കൂടുതൽ ഡോസ് നൽകാൻ കേന്ദ്രം സന്നദ്ധമാണെ